

## علماء و طلبہ سے حضرت عبداللہ بن مسعود رضی اللہ عنہ کی باتیں

عالم عرب کے معروف عالم دین صالح احمد شامی نے ملفوظات صحابہ کرام کا ایک مجموعہ ”مواعد الصحابہ“ کے نام سے شائع کیا ہے۔ اس مجموعے میں سے حضرت عبداللہ بن مسعود رضی اللہ عنہ کے منتخب ملفوظات ترجمہ و تشریح کے ساتھ پیش خدمت ہیں، جن کا براہ راست تعلق طلبہ اور علماء کرام کے طبقے سے ہے۔

مولانا مفتی سمیع الرحمن زید مجدہ  
استاذ جامعہ فاروقیہ، کراچی

### طلبہ کی صفات:

حضرت عبداللہ بن مسعود رضی اللہ عنہ جب نوجوانوں کو طلب علم میں مشغول دیکھتے تو خوش ہو کر فرماتے:  
مرحباً یسابع الحکمة، ومصاییح الظلم، خلقان الثیاب، جدد القلوب، حبس البیوت،

ریحان کل قبیلۃ

اے حکمت و دانش کے چشمو! جہالت کے اندھیروں میں علم کے روشن چراغ! حصول علم کی کوششیں تمہیں مبارک ہوں، تمہارا لباس بوسیدہ، لیکن دل تروتازہ رہتا ہے۔ بے مقصد گھومنے پھرنے کے بجائے اپنی اقامت گاہوں تک محدود رہتے ہو، تم ہر قبیلے کے پھول ہو۔

فوائد: (۱) طلباء کو خوش آمدید کہنا چاہیے۔ اپنے رویوں سے انہیں دل برداشتہ کرنے کی بجائے ان کی نادانی پر صبر و تحمل سے کام لینا چاہیے۔ مولانا فضل امام خیر آبادی ۱۲۳۲ھ/۱۸۲۳ء ہندوستان کے معروف عالم گزرے ہیں۔ ان کے صاحبزادے فضل حق کا ایک واقعہ معروف ہے۔ ان کے پاس بڑی عمر کا ایک پٹھان طالب علم پڑھتا تھا، جو غبی اور کند ذہن تھا۔ مولانا کا عنقوان شباب تھا، تحمل اور بردباری کی کمی تھی۔ ایک دن پڑھاتے پڑھاتے تنگ آ کر غصے میں کتاب اس کے سر پر دے ماری، وہ منہ بسورتا ہوا ان کے والد مولانا فضل امام کے پاس گیا اور شکایت کی۔ وہ سیدھے درس گاہ میں آئے اور بیٹے کے سر پر اس زور سے تھپڑ رسید کیا کہ دستار فضیلت دور جاگری اور غصے میں

فرمایا:.....” تو تمام عمر بسم اللہ کے گنبد میں رہا، ناز و نعم میں پرورش پائی، جس کے سامنے کتاب رکھ دی، اس نے خاطر داری سے پڑھایا۔ طالب علم کی قدر تو کیا جانے؟ اگر مسافرت اختیار کرتا، بھیک مانگتا، مسجدوں میں قیام کرتا اور طالب علم بنتا تو تجھ کو حقیقت معلوم ہوتی، طالب علم کی قدر ہم سے پوچھو۔“ (مسلمان مثالی اساتذہ، مثالی طلباء، ص: ۴۱)

اس مادی دور میں مستقبل کے سہانے خوابوں کو فراموش کر کے دور دراز کے علاقوں، دشوار گزار راستوں کے سفر کی مشقتیں اٹھا کر کسمپرسی کے عالم میں علوم نبوت کو اپنے سینے سے لگانے والے مہمانان رسول کی عزت افزائی اور ان کے علمی افادے کو اپنا شرف سمجھنا چاہیے۔

(۲) طلبہ دین کو اپنی ظاہری شکل و صورت کی تزئین میں منہمک ہونے کی بجائے دل کی دنیا کو باطنی گندگی (تکبر، بغض، حسد، خود پسندی، قومی، لسانی، علاقائی تعصب اور عشق مجازی) سے پاک کرنے اور اخلاق حسنہ، تواضع، عاجزی، ادب، اخوت، ایثار سے سنوارنے کی کوششوں میں لگے رہنا چاہیے۔

(۳) بے مقصد گھومنے پھرنے اور تفریح میں پڑنے کی بجائے طالب علم کو اپنی فکر و نظر اور چلت پھرت کا محور محض ”علم“ کو بنانا چاہیے۔

حصول علم کا مقصد:..... حضرت عبداللہ بن مسعود رضی اللہ عنہ نے فرمایا:

”تعلموا العلم، فإذا علمتم فاعملوا. وقال: ويل لمن لا يعلم ولو شاء الله لعلمه، وويل لمن يعلم ثم لا يعمل سبع مرات.“

”علم دین حاصل کرو۔ جب حاصل کر لو تو اس پر عمل بھی کرو۔ پھر فرمایا: جاہل کے لیے ایک ہلاکت ہے اگر وہ جاہل ہی رہے اور اللہ چاہے تو اسے علم دے کر اس ہلاکت سے نکال بھی سکتا ہے، مگر جو شخص علم رکھنے کے باوجود عمل نہ کرے اس کے لیے سات مرتبہ ہلاکت ہے۔“

فائدہ: سات کا عدد محض کثرت کے لیے بھی بولا جاتا ہے، اس صورت میں مطلب یہ ہوگا کہ اس کے لیے ہلاکتیں ہی ہلاکتیں ہیں، کیونکہ بے عمل ہر لمحے رحمت الہی سے دور ہوتا جاتا ہے، لہذا مقصد علم، عمل ہونا چاہیے۔ علم برائے علم، یا علم برائے اسناد اور اسناد برائے ذریعہ معاش اس دور کا بہت بڑا فتنہ ہے۔ تصحیح نیت کے ساتھ تبعاً ان امور سے واسطہ پڑے تو کوئی حرج نہیں۔

علم سیکھنے سے آتا ہے:..... حضرت عبداللہ بن مسعود رضی اللہ عنہ نے فرمایا:.....”إن الرجل لا يولد عالماً وإن العلم بالتعلم.“ (العقد الفريد: ۷۳/۲)

”انسان ماں کے پیٹ سے عالم بن کر پیدا نہیں ہوتا، علم تو سیکھنے سے آتا ہے۔“

فائدہ: علم کسی صاحب فضل و علم کے سامنے زانوئے تلمذتہہ کرنے سے آتا ہے، کسی کی راہنمائی کے بغیر علمی مدارج طے کرنے کے خواب دیکھنا احمقوں کا کام ہے۔ بعض اوقات طالب علم کی خود پسندی اور اس کا مصنوعی وقار اس کے تحصیل علم میں آڑ بن جاتا ہے۔ اسی طرح بعض اوقات علمی خانوادوں کے چشم و چراغ ”پدرم عالم بود“ کے زعم میں مبتلا ہو کر علم و فضل سے محروم رہ جاتے ہیں۔ علمی استفادے کی لذت اس وقت تک حاصل نہیں کی جاسکتی جب تک طالب علم اپنا مصنوعی وقار اور خود پسندی کا لباس اتار نہ دے اور اصحاب علم سے استفادے میں کسی قسم کی جھجک محسوس نہ کرے۔

علم بھولنے کی وجہ:..... حضرت عبداللہ بن مسعود رضی اللہ عنہ نے فرمایا:

”إني لأحسب الرجل ينسى العلم كان يعلمه لخطيئة يعملها“.

”جو شخص علم دین کی کوئی چیز جاننے کے بعد بھول جائے، میرے خیال میں یہ اس کے کسی گناہ کا اثر ہے جو

اس سے صادر ہوا ہے۔“

فائدہ: بھول پن کے کئی مادی اسباب بھی ہو سکتے ہیں، جو انسان کو مختلف احوال میں لاحق ہوتے رہتے ہیں، لیکن اگر انسان کو دنیاوی دھندے تو نہ بھولنے پائیں مگر علم دین کے وہ مسائل جنہیں وہ جان چکا تھا، بھول پن کا شکار ہو جائیں تو یقیناً یہ کسی گناہ کا ثمرہ بد ہے جو اس سے صادر ہوا ہے۔ یہی نسیان کا روحانی سبب ہے۔ علم دین کی حفاظت گناہوں سے محفوظ ہونے میں ہے۔

علم خشیت الہی کا نام ہے:..... حضرت عبداللہ بن مسعود رضی اللہ عنہ نے فرمایا:

”ليس العلم بكثرة الرواية ولكن العلم الخشية“۔ ”علم خشیت الہی کا نام ہے، نہ کہ کثرت روایات کا۔“

فائدہ: ایک صحابی رسول کی فراست ایمانی کا اندازہ لگائیے۔ خیر القرون میں رہتے ہوئے انہوں نے

جس علمی فتنے کی نشاندہی فرمائی ہے، آج اسے فتنہ ہی نہیں سمجھا جاتا۔

علم دین کا حقیقی مقصد یہ ہے کہ معرفت الہی حاصل ہو، اس معرفت کے نتیجے میں انسان کا رُواں رُواں خشیت الہی میں ڈوب کر سراپا اطاعت بن جائے۔ خشیت معرفت سے حاصل ہوتی ہے اور معرفت علم سے، انبیاء کرام علیہم السلام کو یہ معرفت علم ”وحی“ سے براہ راست حاصل ہوئی تھی، اس لیے ان میں خشیت الہی بھی بہ کمال پائی جاتی ہے۔ اس تعلق علم کی وجہ سے علماء کرام کے متعلق بیان کیا گیا ہے کہ وہ عالم لوگوں کے مقابلے میں اللہ تعالیٰ سے زیادہ ڈرنے والے ہوتے ہیں۔ ﴿انما يخشى الله من عباده العلماء﴾ ”کہ اللہ سے اس کے وہی بندے ڈرتے ہیں جو علم رکھتے ہیں“۔ [فاطر: ۲۸] جو علم انسان کو خشیت سے متصف کرنے کی بجائے محض جتو کے لیے ہمیز کا

کام دے، اس سے پناہ مانگنی چاہیے۔ ایسا شخص قابل رحم ہے جس کی معلومات تو وسیع ہوں، مقالے، مضامین، علمی تحقیقات نوک قلم پر ہوں، ہر عہد کی کتابوں سے نام بہ نام واقفیت ہو، مگر دل خشیت الہی سے خالی ہو۔ ایک اضافی خوبی کے لئے حقیقی مقصد کو نظر انداز کر دینا، پانی کی تلاش میں سراب کے پیچھے جا گنوانے کے مترادف ہے۔  
 علماء پر شہداء کا رشک:..... حضرت عبداللہ بن مسعود رضی اللہ عنہ نے فرمایا:

”علیکم بالعلم قبل أن یرفع، ورفعه موت رواته، فو الذی نفسی بیده! لیودن رجال قتلوا فی سبیل اللہ شہداء أن یرفعہم اللہ علماء لما یرون من کرامتہم، فإن أحدا لم یولد عالما، وإنما العلم بالتعلم.“  
 ”علم کو اس کے اٹھ جانے سے قبل ہی حاصل کر لو، اہل علم کا فوت ہو جانا ہی علم کا اٹھ جانا ہے۔ قسم ہے اس ذات کی جس کے قبضہ قدرت میں میری جان ہے، قیامت کے دن اللہ کی راہ میں قتال کرتے ہوئے شہید ہو جانے والے لوگ جب اپنی آنکھوں سے علماء کی قدر و منزلت کا مشاہدہ کریں گے تو حسرت کریں گے کہ کاش اللہ تعالیٰ انہیں بھی علماء کی صف میں اٹھاتا، کوئی شخص بھی عالم بن کر پیدا نہیں ہوتا اور علم، علم حاصل کرنے سے آتا ہے۔“

فائدہ: اسلام کی سر بلندی اور دفاع امت کے لیے جان کا نذرانہ پیش کرنا قابل قدر قربانی ہے، لیکن علماء حق کی قربانیاں اپنے پہلو میں ”فضل الجہاد“ کی حیثیت رکھتی ہیں۔ اس مقدس جماعت کے افراد امت مسلمہ کی ایمانی دولت کے محافظ بن کر پوری زندگی شیطانی قوتوں سے نبرد آزما رہتے ہیں۔ میدان کارزار میں اترنے والا مسلح سپاہی دشمن کے ایک وار سے شہید حق کا تمغہ سجا لیتا ہے، مگر حق گو عالم دین دشمنوں کی بھیڑ میں رہ کر صبح و شام اپنی آرزوؤں کا خون کر کے گلستان اسلام کی آبیاری کرتا رہتا ہے۔ نیز جہاد انسانوں کے حق میں سرپا رحمت بننے کے لیے آئین شریعت کا محتاج ہے۔ اگر جہاد آئین شریعت سے آزاد ہو جائے تو پھر صرف چنگیزیت رہ جاتی ہے۔ گویا جہاد کی بقا پر شریعت کی بقا پر موقوف ہے۔ اس سے فضیلت علم کا اندازہ لگایا جاسکتا ہے۔

قرآن کریم عمل کے لیے اتر ہے، نہ کہ محض پڑھنے کے لیے: حضرت عبداللہ بن مسعود رضی اللہ عنہ نے فرمایا:

”أنزل القرآن لیعمل بہ فاتخذتم دراستہ عملا، و سیأتی قوم یتفقونہ مثل الفناة لیسوا بخیار کم. والعالم الذی لا یعمل کالمریض الذی یصف الدواء، و کالجائع الذی یصف لذائد

الأطعمة ولا یجدہا، وفي مثله قوله تعالیٰ: ﴿ولکم الویل مما تصفون﴾. [الأنبیاء: ۱۸]

”قرآن کریم عمل کی غرض سے نازل کیا گیا ہے، لیکن تم نے اس کے نازل ہونے کا مقصد محض پڑھنا سمجھ لیا ہے۔ عنقریب ایسے لوگ آکر رہیں گے جو قرآن کریم کے الفاظ کو نیزے کی طرح سیدھے کرنے کو

مقصود زندگی سمجھ لیں گے، ایسے لوگوں کا شمار تمہارے اچھے لوگوں میں نہیں ہوگا۔

جو صاحب علم اپنے علم پر عمل نہ کرے اس کی مثال اس مریض کی طرح ہے جو مرض کی دوا بیان کرتا ہے، مگر خود اس سے شفا نہیں پاتا، یا اس بھوکے کی طرح ہے جو کھانوں کے ذائقے بیان کرتا ہے، مگر لذت دہن سے محروم رہتا ہے۔ ایسے بے عمل کے بارے میں اللہ تعالیٰ نے فرمایا: ﴿وَلَكُمْ الْوَيْلُ مِمَّا تَصِفُونَ﴾ تم جو باتیں بناتے ہو وہ تمہارے لیے باعث خرابی ہیں۔“

حضرت شاہ ولی اللہ محدث دہلوی رحمہ اللہ نے بعض عارفین کا قول نقل کیا ہے کہ لوگ تجوید کے قواعد میں اس قدر منہمک ہو جاتے ہیں کہ قرآن کریم کی حقیقی روح ”خشیت“ پس پردہ چلی جاتی ہے۔ (الفوز الکبیر، ص: ۳۵) اعترافِ جہالت:..... حضرت عبداللہ بن مسعود رضی اللہ عنہ نے فرمایا:

”إن الذي يفتي الناس في كل ما يستفتونه لمجنون. وقال: حنة العالم ”لا أدري“؛ فإن أخطأها فقد أصيبت مقاتله“. (الإحياء: ۱ / ۹۱)

”جو شخص ہر سوال کا دھڑلے سے جواب دیتا چلا جائے وہ بے وقوف ہے۔ پھر فرمایا: عالم کی ڈھال یہ کلمہ ہے: ”مجھے معلوم نہیں“۔ پھر اگر کسی مسئلے سے ناواقف ہونے کے باوجود اعترافِ جہالت کرنے کی بجائے جواب دینے کی غلطی کر بیٹھا تو برباد ہو گیا۔“

فائدہ: کسی مسئلے کا جواب انتہائی سوچ سمجھ کر اور صورت مسئلہ کو جان کر دینا چاہیے۔ اس لئے محتاط اہل علم پیچیدہ مسائل کا جواب تحریری صورت میں دیتے ہیں۔ اس میں خطا کا امکان کم ہوتا ہے۔ بعض اوقات انسان کی ”انا“ اعترافِ جہالت کے لیے آڑ بن جاتی ہے اور مسئلے کا جواب کسی قاعدے اور نظیر کو سامنے رکھ کر دے دیتا ہے، لیکن اس میں ٹھوکر کھاتا ہے، اس لیے جب تک یقینی مسئلہ معلوم نہ ہو، جواب سے گریز کرنا چاہیے۔ اس سے اعتماد بھی بڑھ جاتا ہے۔

عالم دین مسلسل نماز میں ہوتا ہے: حضرت عبداللہ بن مسعود رضی اللہ عنہ نے فرمایا:

”لا يزال الفقيه يصلي“. ”فقہ ہمیشہ نماز میں ہوتا ہے۔ لوگوں نے عرض کیا: کیسے؟ آپ نے فرمایا:

”ذكر الله تعالى على قلبه ولسانه“ کہ اس کا دل اور اس کی زبان ذکر الہی سے معطر رہتے ہیں۔

فائدہ: یاد الہی اور حضوری ایک والہانہ ڈھنگ ہے۔ دینی مسائل کا تکرار، استحضار بھی درحقیقت اللہ کی یاد ہے، اس لیے اسے نماز سے تشبیہ دی ہے کہ فقہ ہمیشہ یاد الہی میں مصروف رہتا ہے۔

☆.....☆.....☆